

■ జాకంటి జగన్నాథం
■ చిత్రాలు: జి.వి. రమణ

జూన్ మొదటి వారం. పొద్దుటి పూట స్నానం చేసినట్టు పెయ్యంతా చెమట. కొంచె సేపటికే ఎక్కడి నుంచో ఒక తెప్ప 'సరసర' వచ్చి 'దబదబ' నాలుగు చినుకులు రాల్చి వచ్చిన దారిలో ఎటో నడిచిపోతోంది. ఇంకా వానా కాలం పూనీపూననట్టుగా ఉంది. 'చర్చరా' మెరుపులు ఉరుములు పెద్ద బండలు ఎవరో దొర్లించినట్టు. కొర్రాయి లెక్క ఎండ. మొగులంతా పొద్దులు నిండిన ఆడమనిషి తీర్గ 'గుడగుడ' లాడుతుంది. తడిసీ తడవని మొదటి వాన మట్టి సువాసనతో వేపపూల పరిమళంతో గాలి అంతా 'కమ్మకమ్మ'గా అదో మాదిరిగా వస్తుంది.

ఉదయం తొమ్మిదిన్నర అయింది. తహసీల్ ఆఫీస్ ముందు అంతా ఆగమాగంగా ఉంది. నున్నగా ఊడ్చి సుట్టు పక్కల నీళ్ళు చల్లినట్టున్నారు. రోడ్డు నుంచి ఆఫీస్ దగ్గరి దాకా తొవ్వకు రెండు వైపుల గీత గీసినట్టు తెల్లని పొడి సున్నం

వెడవని

పోశారు. దారికి సైనికులు కాపలా ఉన్నట్టు అక్కడక్కడ వృక్షాలైన అయిదు వేప చెట్లు వచ్చిపోయేటోల్ల నెత్తి మీద చిన్నగా చెయ్యి మర్లేసి 'టోంగులు' పొడిచినట్టు అప్పుడప్పుడే పండి పండనట్టున్న దోరకాయల్ని చిటుక్కున రాలుస్తున్నాయి. తల మీద పడ్డోల్లు దులుపుకొని కళ్ళు పైకెత్తి ఎవరన్నట్టు చూస్తున్నారు. కింద పడ్డప్పుడు

వినీవినపడని చిత్రమైన చప్పుడు వస్తుంది. 'బుర్బుర్' మంటూ జీపులు వచ్చేటియి వస్తున్నాయి, పొయ్యేటియి పోతున్నాయి. అప్పుడే వచ్చి అటు ఇటూ చుట్టుపక్కల తిరిగి అక్కడ డ్యూటీలో ఉన్న వాళ్ళతో చర్చించి కరీంనగర్ జిల్లా కేంద్రంలోని ఉన్నతాధికారులతోని నిలుచున్న దగ్గరి నుంచి ఫోన్లో 'గెచ్చుకు గెచ్చు' మాలేసుగ పొడుగున్న పోలీసు పెద్ద సార్ మాట్లాడుతున్నాడు.

టెంట్ హైస్ పిల్లలు టెంట్లను వేసి కొన తాళ్ళను కట్టడానికి 'సీకులు' దిగొడుతున్నారు. లేచిన టెంట్ల కింద కుర్చీలు లైన్గా వేస్తున్నారు. తహసీల్

కచ్చేరికి కొంచెం ముందర కొత్తగా కట్టిన ఎన్.జి.ఓల క్లబ్ అందులో కిరాయకు ఉన్న 'సమగ్ర మాతాశిశు సంక్షేమ కేంద్రం'. ఇంకో నాలుగుగులు పైకి పోతే ఆర్.డి.ఓ ఆఫీస్. తహసీల్ భవనానికి చెరోపక్క మంటలారే ఫైర్ స్టేషన్, ఫైనలు ఇచ్చి పుచ్చుకొనె ప్రెజిడెంట్ కార్యాలయము. తహసీల్ కు, ఎన్.జి.ఓ బంగ్లాలకు నడుమనున్న ఖాళీ ప్రదేశంలో పదిన్నరకు జరుగబోయే మీటింగ్ కు ఏర్పాట్లు జరుగుతున్నాయి. సుంకరుల మీద పట్వారీలు, పట్వారీల మీద గిరిదావర్లు, గిరిదావర్ల మీద ఎం.ఆర్.ఓ, ఎం.ఆర్.ఓ మీద ఆర్.డి.ఓ. చెయ్యి తడవని పైలు మీద 'గుర్ గుర్' లాడినట్టు ఒకరి మీద ఒకరు సవారి చేస్తున్నారు. ఎగిరెగిరి పడ్తున్నారు. అప్పుడే కోపానికి వస్తున్నారు. కాసేపటికే నునుగారంగా మాట్లాడు తున్నారు. మంది మెల్లమెల్లగా వచ్చి కుర్చీలలో కూర్చుంటున్నారు. స్వయంగా ఏర్పాట్లు చూస్తున్న ఆర్.డి.ఓ దగ్గరికి చోటా మోటా నాయకులు వచ్చి 'పదిన్నరకు మీటింగ్ అంటిరి. ఇంతకు మంత్రులు కరీంనగర్ నుంచి బయల్దేరినట్టనా లేదా సార్ అని అడుగుతున్నారు. ఆ... ఆ... కరీంనగర్ నుంచి ఎల్లి ఇరువై నిమిషాలయింది. ఇక అడ్డగంటలో వస్తరు. 'రాంగానే మీటింగ్.' సమాధానం చెబుతున్నాడు.

విషయం ఎట్లా తెలిసిందో ఏమోగాని అప్పడి దాక పల్లపల్లగా ఉన్న జనం గుంపులు గుంపులుగా వచ్చి కూర్చుంటున్నారు. నిలబడి ముచ్చట్లు పెట్టెటోల్లు పెడుతూనే ఉన్నారు. చూస్తుండగానే చుట్టుపక్కల చాలా భాగం ఖద్దర్, పసుపు పచ్చ, ఈ మధ్యన వచ్చిన కాషాయ బట్టలతో నిండిపోయింది.

నిలుచున్న దగ్గర్నుంచే ఆర్.ఎం.ఆర్.ఓ, ఆర్.డి.ఓలు తమ ముందు ఉంచాల్సిన పైళ్ళ గురించి వివరాలు అడిగి తెలుసుకుంటున్నారు. 'సరే సరే', అవునవునులతో నిర్మల్ చెక్కబొమ్మ లైక్ల ఉద్యోగుల తలలు ఊగుతున్నాయి. తొందర పడుతున్నారు, తొందరపెడుతున్నారు. ఎప్పుడూ లేనంత ఓపిక చిర్చివ్వను ముఖం మీదికి తెచ్చు కొని కలుపుగోలుగా అధికారు మాట్లాడుతున్నారు.

దాదాపు రెండు వేల కుర్చీలు వేశారు. మామూలుగా కేంద్ర, రాష్ట్రాలకు చెందిన నలుగు రైదుగురు మంత్రులు, వారి వారి తాబేదార్లు మంది మార్పలము కలెక్టర్, ఇతర శాఖల జిల్లా ఉన్నతాధికారులు పాల్గొనే సమావేశమాయే మరి. అంతా ఆర్భాటంగా ఉంది. వేదిక ఏర్పాట్లు పూర్తి అయ్యాయి. పైగా అఫీషియల్ మీటింగ్. వేదిక మీద ఉండాల్సిన కుర్చీలను లెక్క పెట్టకొని చూసుకు సరిగా అధికారి సర్దుతున్నాడు. కుర్చీల మధ్య వచ్చిపోవడానికి అనుకూలంగా తొవ్వ విడిచిపెట్టారు. 'విలేఖరులు', 'వి.ఐ.పి'లు అని అట్ట ముక్కల మీద రాసి పాతిన కంకబద్ధలు ఎడమ వైపు ముందటి వరుసలో ఉన్నాయి. కుడి వైపున



'చేనేత ఆత్మహత్యల బాధిత కుటుంబాలు' అని ఉన్న బ్యానర్ సైడ్ వాల్ కర్టెన్ కు వేశాడుతుంది. బ్యానర్ ముందు కుర్చీలలో చేతికి ఎదిగివచ్చిన కొడుకుల్ని కోల్పోయిన తల్లితండ్రులు, భర్తల్ని పోగొట్టుకొన్న భార్యలు, తల్లితండ్రుల్ని పోగొట్టుకొన్న పిల్లలూ, వాళ్ళ వాళ్ళ చుట్టవక్కాలు- అంతా కలిపి యాభై అరవై మంది దాకా పిల్లి పట్టిన కోళ్ళలాగా 'అగులు దిగులుగా బుగులు బుగులుగా' అటిటూ చూస్తూ నగం నగం కూర్చున్నారు.

పో లీసులు కీసు పిట్టల్ని కీసుకీసుమంటూ ఒక్కసారి ఊదుతున్నారు. 'పెద్దగా' సైరన్ చేసుకుంటూ నిలుచున్నవారికి టక్కర్ ఇస్తడేమోనన్నట్టుగా జీపు ముందరవచ్చి ఆగింది. రెండు నిమిషాలు ఆలస్యంగా వరుసగా కార్లు, జీపులు ఎవరో వెంట తరుముతున్నట్టు వచ్చి నిలుచున్నాయి. చేతులు జోడించిన నమస్కారాలు, ఒక్క చెయ్యి నమస్తేలు, కళ్ళతోనే నమస్తేలు, చేతుల చేయి కలుపుకోవడాలు- అన్నీ నిమిషాల్లోనే జరిగిపోయాయి. డాగ్ బంగ్లా దగ్గర ఎదిరి చూసేటోల్లు పడిపాయెనన్నట్టు ఉరికి వస్తున్నారు.

కలెక్టర్ స్థానిక అధికారికి ఏదో పురమాయింపాడు. ఆయన వేదిక మీదికి పోయి మంత్రులనూ, పరిధిలోని ఎమ్మెల్యేలనూ, కలెక్టరునూ, స్థానిక మునిసిపల్ చైర్మన్లను ఆహ్వానించాడు. వచ్చి ముందు వరుసలో కూర్చోని కూర్చోక ముందే మీటింగ్ ఇప్పటికే అరగంట ఆలస్యమైందని లేచి, సభా నిర్వహణ కొరకు పైన ఎవరికి నూచించిన కుర్చీల్లో వారు ఆసీనులుయ్యారు. జిల్లా కలెక్టర్ అధ్యక్షత వహించాడు.

వెంట వచ్చిన అధికారులు పక్కనున్న వేప చెట్టు కింద నిలుచున్న ఇక్కడి అధికారితో 'సోబ్ ఖైరత్ హై జనాబ్ అంటూ మాట ముచ్చట పెడుతున్నారు.

స్థానిక అధికారు "ఎం బాగ సాబ్. రెండు నెల్ల నుంచి ఇంట్ల కడుపు నిండ తిన్నది లేదు. కంటి నిండ నిద్రపోయింది లేదు. తెల్లారితే ఏమైతదో ఏమో, ఎటువంటి వార్త వినవలసి వస్తదోనని పరేషాన్. ఎవరో ఒకరు ఉరి వేసుకునో, పురుగు మందో 'నైట్రోప్' తాగో, గ్యాసునూనె పోసుకు కాలపెట్టుకునో చావడం. ఉరుకుడే ఉరుకుడు- విచారణలు, నివేదికలు, నష్టపరిహారాలు, టెలిఫోన్ కాన్ఫరెన్స్లు, ఫోన్లు, అర్జంటు మెసేజ్లు, పత్రకలు, వార్తలు, చీవాట్లు, వాళ్ళు చచ్చడేమో గాని అమ్మో! టెన్షన్ టెన్షన్. ఇట్లయితే ఎక్కువ రోజులు నోకరి చేయలేము." తనతో పాటు ఉద్యోగంలో చేరిన, ప్రస్తుతం పెద్ద పల్లిలో పని చేస్తున్న మరో అధికారితో ఆత్మహత్యల కన్నా తనదే పెద్ద బాధ అయినట్లు ఓ అధికారి 'సిల్ సీలా' చెప్పకొస్తున్నాడు. మీటింగ్ మొదలైంది. ముందే పరిస్థితులు మంచిగ లేవని పోలీసులు కట్టుదిట్టమైన రక్షణ చర్యలు తీసుకున్నారు. సభకు వచ్చినోల్లు పారిపోకుండా కావలన్నట్టు టెంటు చుట్టూ పోలీసులు నిలుచున్నారు.

"చేనేత కార్మికులకు, పరిశ్రమకు ప్రభుత్వం ఎంతో చేసిందని, ఇంకా చేస్తుందని, ఇప్పటివరకు బాధిత కుటుంబాలకు పంచిన పదివేల రూపాయల గురించి, హైటెక్ అభివృద్ధి గురించి, జన్మభూమి గురించి, జలయజ్ఞం గురించి, శ్రమదానం గురించి, చేపట్టిన సంక్షేమ కార్యక్రమాల గురించి చేనేత పరిశ్రమకు ఇప్పటివరకు చేసిన, ఇక ముందు చేపట్టబోనున్న చేయూతల గురించి" టూకీగా నల్లటి టీవర్షు వేసుకున్న కలెక్టర్ అప్పడప్పుడే నునుపు తేరుతున్న బొర్రను కదిలీకదలనట్లు చిన్నగా కదలగా, తరువాత మునిసిపల్ చైర్మన్ ను మాట్లాడమని ఆహ్వానించాడు.

తమ తమ రాజకీయ పార్టీల భేదాభిప్రాయాలు

మరచి రెండో వరుసలోనున్న రాజకీయ నాయకులు ఏదో గునాయింతుకు గుసగుసలాడుకుంటున్నారు. ఆపిన కుర్చీలల్ల ఇతరులు కూర్చునేసరికి విలేఖరులకు ఇంకా ముందు కుర్చీలు వేశారు. వాళ్ళు ఇప్పటికే ఆలస్యమైందన్నట్టు కుర్చీలు వేసేవేయక ముందే పోయి కూర్చోని జెబుల నుండి చిన్న నోటు బుక్కులను తీసి, పరిక్ష తరీకగా ఎవరిది వాళ్ళు రాసుకుపోతున్నారు. ఈ టి.వి, తేజ, స్థానిక నీటి, ఇన్ కేబుల్ వాళ్ళు వీడియో తీస్తున్నారు. వేదికను, బాధిత కుటుంబాలను, వచ్చిన వారిని క్లిక్ మని మెరుపులు మెరిపిస్తూ ఒకటి రెండు సార్లు కెమేరాలు ఫోటోలు తీస్తున్నాయి. ఈనాడు విలేఖరి తన కలర్ ఫోటో తీశారా అని ఆరా తీస్తున్నాడు. మిగతా పత్రకల వాళ్ళు తమ తమ ఫోటోల గురించి చేతులతోనే కెమేరామెన్లకు సైగలు చేసి అడుగుతున్నారు.

ఆత్మహత్యలు చేసుకున్న కుటుంబాలలోనివారు ఎవరిది వాళ్ళు ఎట్లా అన్నట్టు చప్పుడు చేయక, ఏమీ మాట్లాడక కామూష్ గా బీరిపోయి వింటున్నారు. ఆ మందిలో మూడు రోజుల కింద కుటుంబం మొత్తం చీప్ లిక్కర్లో పురుగు మందు పోసుకు తాగిన నలుగురు చావగా, చిన్నమ్మాయి నాలుక మీద పడగానే 'ఎటెటో వానన' చేదు ఉందని ఇంట్లో నుంచి బయటకు పరుగెత్తి బతికిన ఒకే ఒక్క ఏడెనిమిదేండ్ల వయసున్న శాంత ఉంది. ఆ పిల్లకు ఉన్న ఏకైక దిక్కు అమ్మమ్మ సక్కుబాయి పక్కన కూర్చోని ఉంది. ఆమె వయసు యాభై అయిదేండ్ల దాకా ఉంటుంది. ఆట కోయిల పిల్ల శాంత ఎటో చూస్తుంది. ఆ పిల్ల మొకంల చావు భయం ఇంకా కొట్టొచ్చినట్టు కనిపిస్తుంది.

సక్కుబాయి మనసంతా 'వచ్చివుండు వుండోలే' సలుపుతుంది. గీ వయసుకే గిన్ని కట్టాలా? ఎంత దుర్జెట్ట రాత నాది. అన్ని జ్ఞాపకం వచ్చి కండ్లలో నీళ్లు తిరుగాడుతున్నాయి. మనుమరాలు బెంగటిలి గుండె పగులుతుందని, ఎంత దుఃఖం వచ్చినా లోపలనే అణుచుకుంటుంది. ఇరువై అయిదేండ్లు ఎదిగిన ఒక కొడుకు రెండు నెలల కింద పగటి పూట మీద గ్యాసు నూనె పోసుకు కాలిపోగా, మొన్న మిగిలి ఉన్న బిడ్డ అత్తగారి కుటుంబం తెల్లారేసరికి తుడిచిపెట్టుకుపోయింది. ఎడ పుట్టి ఎడ పెరిగి ఎవల ఇంట్ల పడి మొగుడు బీవండికి పోగా కొడుకు, బిడ్డను చూసుక గుండె ధైర్మంతోని ఇంత దాక 'ఏదుక' వస్తే ఇప్పటికి మనుమరాలు, తానూ మిగిలింది. ఆలోచనలు పరిపరి విధాల పోతున్నాయి. ఉండి ఎవర్ని ఉద్ధరియ్యాలనుకొని ఒక్కొక్కసారి తానూ చావాలనుకుంటుంది. మల్లి తనకు తానే కమస్కకం చిన్న మనుమరాలు కోసమన్నా బతుకాలనుకుంటుంది సక్కుబాయి.

చైర్మన్ ఇటీవల కొత్తగా రాజకీయాలల్లకు వచ్చాడు. తనది పద్మశాలి కులం. నేతగాళ్ళ కష్టాలు తనకు తెలుసు. "పరిశ్రమ గిరాకీ లేక మూలపడుతుందని అగో గా వరుసలనే చస్తున్నారు. చచ్చిన కుటుంబాలకు ఇంకా సహాయం చెయ్యాలి. పరిశ్రమకు ఆర్థిక సహాయం అందించి ఆత్మహత్యల పరంపరను ఆపాలనీ మంత్రులకు విజ్ఞప్తి."

రాజకీయాలకు వచ్చిరాగానే చైర్మన్ గా ఆరు నెలల కింద గెలిచాడు. ఊహించకుండానే విజయం పొందాడు. అందుకే 'ఉనుక మీది రోకలి' లెక్క ఎగిరెగిరి పడుతున్నాడు. పైగా కేంద్ర మంత్రికి దగ్గరి



మనిషి. మంత్రే స్వయంగా టీకెట్ ఇప్పించిందనే ప్రచారం కూడా ఉంది.

మనుమరాలు లేచి తన వయసు పిల్లలు దూరంగా ఆడుకుంటున్న వైపు వస్తూ కనబడేసరికి నక్కబాయి పిలిచి తన కాళ్ళ మీద కూర్చోబెట్టుకొని రెండు చేతులు శాంత చుట్టూ వేసి పొదివి పట్టుకుంది. నక్కబాయి శరీరం ఇక్కడ ఉంది, మనసు ఎటెటో పోతుంది.

రజస్వల అయ్యి కాకముందే తులసీరాంతోని తన పెండ్లి జరిగింది. తల్లిగారు మద్దూరు అత్తగారు కూరెల్ల అప్పటికే తులసీరాం బొంబాయి మిల్లుల పని చేస్తున్నాడు. ఆరుగురు అక్కచెల్లెండ్ల మధ్య ఒక్కగానొక్క అన్న. అప్పటికి నలుగురి పెళ్లిల్లు అయ్యాయి. బొంబాయి నుంచి ఆరు నెల్లకో, యాడాదికో ఒకసారి ఇంటికి వచ్చి పోయేవాడు. తన లగ్గం అయ్యక కొత్తల బొంబాయి పోనన్నాడు. తన తండ్రి మిల్లుల పని చేస్తున్నావనే పిల్లను ఇచ్చిన్నని అల్లునితోని లొల్లి పెట్టుకున్నాడు. అత్తమామలు వారీ ఇంట్ల మన కులకశ్చి దందా నరిగ్గా నడుతలేదు బిడ్డా! కొయ్యడల మనకు నుట్టుపక్కల ఆసాములున్న నూలు ఇచ్చే సేటే బతుకబోయిండు. గీయింత ఇద్దరాడపిల్లల్ని, ఒక అయ్య చేతుల పెట్టే దాక ఇంకో రెండు మూడేండ్లన్న పొయ్యిరా నాయినా తులసీరామూ అని బుదుర కిచ్చి చెప్పారు. అరికిను పోనంటే పోనని తులసీరాం మంకు పట్టు పట్టాడు.

ఏమనుకుందో ఏమో గాని అత్త రాట్నం, నుడుతూ ఎవలు ఇంట్ల లేని యాల్ల చూసి దగ్గరికి పిలిచి, “నుక్కబాయి, మమ్మల్నిడిసిపెట్టి వాడుండడా, వాణ్ణిడిసి మేమువుండమూ, తప్పలేక బల్మీటికి దిక్కులేక బిడ్డా! కోడలువైనా నా ఆరుగురు బిడ్డలల్ల బిడ్డనుంటి దానివి. గాచారం మంచిగ లేక తులసీని పొమ్మంటున్నంగని, వేరే విధంగా కాదు. జెర అవ్వా, నీవన్న సెప్పీ సూడరాదు.” తనతో అంది.

తనెమ్నూ ‘ఆరపారే తీరిందాన్నా ఏమన్నానా. కొత్త కొత్త సంసారం. పొద్దంటా ఎట్లంటే ఎట్లని ఆలోచన చేసి ఎట్లన్నా చెప్పాలనుకుంది. రాత్రి తులసీరాం రాగానే భయపడు కుంటూనే విషయం మెల్లగా సెప్పలేసింది. తెల్లారి తులసీరాం పొయ్యి దగ్గర మంట నెగేస్తున్న తల్లికి ‘ఈ తావ పోతగనీ’ అని చెప్పి కాళ్ళకు చెప్పులేసుకొని, కోపాన్నంతా నప్పుడు చేసు కుంటూ బయటకు నడిచాడు. జారట్ల స్నానం చేసి చీర చుట్టుకొని లోపలికి అప్పుడే వస్తున్న తనను ‘అవ్వా నక్కూ. బుద్ధిగల నా తల్లి’ అంటూ కొనకొంగుతోని కండ్ల నీల్లు తుడుసు కుంటూ అత్తయనుసాల్లదేవుని అర్రలకు నడిచింది.

కొత్త భార్యను ఇడిసి దూరం ఉండలేక బొంబాయి బస్సు ఎక్కాడు. అందరం క్రవం కట్టుకొని ఏకాలమనకుంట నీళ్ళు ఉండే రాగి దోనెల శనిగరం ఆంజనేయస్వాని గుడి దగ్గర, వంటలకు పోయినం. బొంబాయి పోయిన పెనీమిటికి ఏమైందో ఏమో గాని నెల పొడుపు తిరుగకుండానే మళ్ళీ వచ్చాడు. తల్లిగారింట్ల ఉన్న తనను తోలుకపోను అత్తమామలు వచ్చారు. ఆ రోజు రాత్రి మనసు లోపల ఏముందో ఏమో గాని తన గుండెలల్ల తలకాయ పెట్టుకోని ఎక్కెక్కి ఎడ్చాడు. ఎట్ల ఊకుంచాలో తెలియక తనకు ఏడుపు తన్నుకు రాగా అల్లుకుపోయింది. అద్దు అద్దంటే ఎర్రగ బుర్రగ ఉందని ముడితే మాసిపోయే పిల్లను చూసి చేస్తీవి. పిల్ల బమలో వీడేమో మునిగి పోయిండు. రాత్రి లోపలి అరుగు మీద పండుకున్న మామ అత్తతోని అంటున్న మాటలు తమ ఇద్దరికి చినపడ్డాయి. నోరు మూసుకో. కన్నోనివి నువ్వే గిట్టంటే అవతలోల్లకు ఇంకింత ఎచ్చిరిక. వానికి మూతి మీసాలన్నా పురంగా ముదిరినయా. జెర ఆలోచననోని మాట్లాడాలే. నీ మీద మన్ను పడ.

నోట్లకు గినుంటి మాట ఎట్లచ్చే. గినుంటోనివనే రాంగానే రెండు వేల రూపాయలు మొకం మీద పారేసె కదా! నోటికి ఏది దోత్రై గదే. ఎంత వత్తై గంతె. బొంబాయిల ‘కోలి’ మానుకున్నాడట. కోడల్లు తోలుకపోతానికి వచ్చిండు తెలుసా? అత్త, మామ మీది కోపానికి వస్తూ అంది.

అదిగో గట్ల పలుకు పులుకున తనూ, తులసీరాం కలిసి బొంబాయి తొవ్వ పట్టాం. ఇంట్ల పట్టిగనే వండి పెట్టుకుంట కూసోమంటే తానే పొద్దుపోక అయినా చేతులు ముందట పెట్టుకుంటే, కడుపుల కత్తదా కాళ్ళ కత్తదా! నాలుగు పైనలు కూడితే ఎందుకైనా మంచిదని నాల్లు, కలుపు, కండెలు చుట్టిన చేతుల తోనే బీడిలు నేర్చుకుంది. బిడ్డా, కొడుకు పుట్టారు. కొంచెం కొంచెం మరాఠీ, హిందీ మాట్లాడుడు, అర్థం చేసుకునుడూ వచ్చింది. బీవండి కాలిపోయింది. బిడ్డ ఈడు అయిదేండ్లు. కొడుకు మూడేండ్లు. ఎదో గప్పటి మరాఠోల్ల ‘గడబడెల తులసీరాంను కత్తులతో పొడువగా చచ్చాడు. తీరా ఇరువై ఏండ్లు రాక ముందే మొగుడు పోయిండని జమ అయిన విల్లుల పైనలు తీసుకొని ఇద్దరు పిల్లలు, తాను గొడ గొడ ఏడుసు కూరెల్ల వచ్చాము.

దూరం నుంచి జెండాలు పట్టుకొని ఓ గుంపు ‘చేనేత కార్మికుల్ని ఆదుకోవాలి’ ‘ముఖ్యమంత్రి డౌన్ డౌన్’ అంటూ బిగ్గరగా నినాదాలు చేసుకుంటూ వస్తున్నారు. పోలీసులు అటు దిక్కు, ఉరికారు. మంది ఆర్.డి.ఓ ఆఫీసు దాకా వచ్చారు. ఇటు పోలీసులు, అటు జనం- ఉద్రిక్త పరిస్థితులు. మాట్లాడుతున్న కేంద్ర మంత్రి మహా హుషారు. మైకుల నుంచే ‘వాలను ఏమనకుండి. ఇటు ఇచ్చిపెట్టుడి’ అని చెప్పతున్నాడు. పోలీసులు లోలోపల

నభాసల
మంతా చప్పట్లతో
దద్దరిల్లింది. ఆ చప్పుడుకు
నక్కబాయి ఒక్కసారి
ఉలిక్కిపడి మనుమరాల్ని
మరింత దగ్గరికి
జరుపుకొని బిగ్గరగా
పట్టుకొంది.

ఉడికిపోతున్నారు. ఇటు వీల్లు, అటు రాజకీయ నాయకులు ఇద్దరూ మంచిగుంటరు. నడిమిల మేము బదునాం.

వచ్చిన మందిల నుంచి ఓ నాయకుడు విజ్ఞాపనపత్రం మంత్రికి అందజేశాడు. మంత్రి తన ఉపన్యాసాన్ని తిరిగి కొనసాగిస్తూ, “అప్పులు మాఫీ కావాలని అన్నారు. నేను తప్పకుండా ప్రభుత్వంతో మాట్లాడుతాను. న్యాయం జరిగేలా చూస్తాను. అప్పటి దాకా నా వంతుగా ప్రతి బాధిత కుటుంబానికి పది వేల రూపాయల ఎక్స్ గ్రేషియా ఇస్తాను. అంతేగాక, పని లేక తిండి సరిగా దొరకని పేద కార్మిక్ కుటుంబాలకు ఆకలి కేంద్రం పెడుతున్నా. చెప్పాడు. అంతే, నభాసలమంతా చప్పట్లతో దద్దరిల్లింది. ఆ చప్పుడుకు నక్కబాయి ఒక్కసారి ఉలిక్కిపడి మనుమరాల్ని మరింత దగ్గరికి జరుపుకొని బిగ్గరగా పట్టుకొంది.

‘ధనులదేంది. హుండీలు రాత్తరు, రాత్తరు. ఇరువై ముప్పై లక్షలకు దివాళ దీత్తరు. మిత్తికి ఇచ్చినోడు అప్పు తీసుకున్నోడు మంచిగనే ఉంటరు. అనికీ మిత్తి సొల్లాశ. వీనికి ఉన్నన్ని రోజులు కావిపాయి. నడిమిల పనోనికి ఉరి అచ్చింది. అప్పుల మాఫీ చెయ్యాలి అనుడే గని గా రాయిన చెరువు బద్దం ఎల్లా రెడ్డి, సుందరయ్య, ఇందిరా, పద్మ, రాజీవ్ నగర్లెల్ల ఉన్న ప్యాద కుటుంబాల సంగతేందని ఇమరన చేసేటొల్లు ఎవలు లేరు. గొర్రె బలిస్తే గొల్లోనికి లాభం. మందిల కూర్చున్న కార్మికులు తలో మాట ఎవరికి తోసింది వారు మాట్లాడు కుంటున్నారు. ఆరె సొయి లేదు. మన శాలొల్లకు, సాంచాలు పాత ఇనుప సామాన్ల అడ్డకాడ ‘బెంగాల్ ఖాత’కు కిలోల చొప్పున అమ్ముడు పోతున్నాయి. ఒక్క సేటన్నా పత్రికలోల్లు, రాజకీయ నాయకులు వచ్చి మీ కాలు నొప్పేంది, మీ కడుపు నొప్పి ఏందని ఇచారం చేసిండ్రా. అచ్చిన పాపాన పోయిండ్రా. చెట్టు పేరు చెప్పి కాయలు అమ్ముకోవడం ఒక్క ఇంట్ల నాలుగైదు బోగస్ సొ సైటీలు, ఎవని కడుపు కిందికి వాడు తోడుకునుడు. ఒక కుటుంబానికి కుటుంబం నత్తై మనం కారణాలు వేరే ఉన్నాయని మాట్లాడుకుంటం. సరే, వేరే ఉండచ్చు గని మనిషి చావాలనే కోరిక ఎనుకనున్న ‘వేపుకతినుడు’ సంగతి ఏంది. ఇంకోలకు ఏం సెపుతం. మన కులంల మనకే ఒక మూటీ లేదు. నీ యవ్వ ఏమన్న ముంగట పడేదుండా. తియ్యిండ్రి. ఎవరో పైకే అంటున్నారు.

రంగులు అద్దె డైయింగ్ లో పని చేసే మొగడు ‘నైట్రోప్’ వేసుక చచ్చిపోయిండు. పడుసు పిల్ల మూడేండ్ల పిల్లగాడు అంతవరకూ తల్లి ఒళ్ళే నిద్ర పోయి లేచి ఏడ్చేసరికి రొమ్ము తీసి అందించింది. కొంగు చాటుకు ‘గుట్టగుట్ట’ పాలు తాగుతున్న శబ్దం వినవస్తుంది. నక్కబాయి అటు దిక్కు చూసింది. ఆ పిల్ల అమాయకపు ముఖాన్ని చూసి ఉసూరుమంది. కడుపుల చెయ్యి పెట్టి ఎవరో తిప్పినట్టైంది. పిల్ల బతుకు ఎప్పుడు పొద్దుకాలే, ఎప్పుడు తెల్లారాలే అనుకుంది.

కూరెల్ల కాడ అత్తగారిండ్ల పూర్తిగా నడువ కుంటయ్యింది. ఇద్దరు ఆడపిల్లల పెండ్లిలు అయిపోయినాయి. అత్తమామలు లోపలోపల దగ్గరికి గుంజుకు వస్తున్నరు. పోయిన కొడుకు కోసం ఏడునుడో, కోడలూ పిల్లల కోసం ఏడునుడో తెలువక రలాయిస్తున్నారు. కండెలు నుట్టుడు లేక అత్తా కోడలు కలుపు కైకలికి పోతున్నారు. బిడ్డ కొడుకు ‘మెట్టుబడి’ల చదువుతున్నాడు. కోడలు పిల్ల మీద ఊరి కన్ను పడుతుందని అత్తమామలు గ్రహించి ఇంటికి తాళం వేసి, మగ్గం నట్టర్ను, రాట్నంను దూలాలకు కట్టి, కోడలుకు బీడిల పని, తనకూ, భార్యకు ఏదో పని కార్ఖాన్ల దొరక్కపోదని సిరిసిల్ల చేరాం.

ఇగ అప్పటి నుంచి నక్కబాయికి ఊరిలో ఒక విధమైన బాధ అయితే, ఇక్కడ మరో రకమైన బాధ మొదలైంది. మామ పనిచేసే సేటు ‘ఉంచుకుంటా, లేకపోతే రెండో లగ్గం చేసుకుంటా’నని సోల్లి పెట్టాడు. తాను నసేమిరా అంది. మొదట్లో వ్యతిరేకించినా, అత్తమామలు, “ఇవ్వాల ఇంట్ల రేపు మంట్లై మేము. మొగ దిక్కు లేకుంట కాలం ఎట్ల ఎల్లదీత్తవు బిడ్డా. లోకులు కాకులు. ఒక్కలుంటే పొద్దుకు తింటరు. ఒప్పియ్యాలని చూసిండ్రు. తాను వీలు లేదు అని కుండ ఎత్తేసినట్టు చెప్పింది. అత్తమామలు కుక్కిన పేండ్ల లెక్క ఇక ఎప్పుడు మారు మాటాడలేదు. పైగా, బుద్ధి గ్యానం గల్ల బిడ్డనని కోడల్ని కన్న బిడ్డ కన్న ఎక్కవ ఉన్నన్ని రోజులు చూసుకున్నరు. అత్తమామలు కాలం చేసిన తరువాత ఒంటరి ఆడ బతుకు ఎంత కష్టమో మరింత తెల్సింది. బీడిల కంపిని ముసీం ఆయన కొన్ని రోజులు ఆకు నక్కంగ ఈయక కట్టలు తెంపేసుకుంట అరిగోన పుచ్చుకున్నాడు.

నక్కబాయి పైన పైన కూడేసి పెద్ద బిడ్డ పెండ్లి చేసింది. ఈ నడుమ రాయిన్ చెరువుల ఇంటి జాగా వచ్చింది. నాలుగు రేకుల వ్రాతలతోని నీడ చేసుకుంది. అల్లుడు, బిడ్డ ఇక్కడే సుందరయ్య నగర్లో ఉంటారు. అల్లుడు సాంచాలు నడుపుతాడు. ఆయన అయ్యా, అవ్వ ముసలోల్లు. ఇంట్లనే ఉంటారు. బిడ్డకు కాలేత ముగ్గురు పిల్లలు అయ్యారు.

కొడుకు రవి రెక్కబొక్క పూర్తిగా ముదురలేదు. సేటు దగ్గర వడ్డుల పనూలుకు గడలు పట్టుటానికి జీతమున్నాడు. ఎందుకోనమో నడిమల లొల్లి జరిగి పని బంధు పెట్టింది. రవిని వట్టిగా ఉండడని తానూ తిట్టింది. మళ్ళీ రవి సైజింగ్ల తయారైన బీముల మీంచి రెండు మూడు వేయిల పాలిస్టర్ పోగుల్ని ఒక్కటొక్కటిని జాలిల నుంచి పనెలకు ఎక్కిచ్చే 'వైపని' పనికి పోతున్నాడు. చేతి కింద పిలగానికి పోను రోజూ యాభై అరవై రూపాయలు తీసుకువస్తున్నాడు. కొడుకు గురించి 'ఇషార' తెలుసుకొని పిల్లను చూసి పెండ్లి చేసింది. బిడ్డా కొడుకు తొవ్వల వడ్డారు - అని నక్కబాయి తన ఇన్ని రోజుల దుఃఖం తీరి, దేవునికి మూల్యం అయిందనుకుంది. అయినా బీడిలు చేసుడు బంధు పెట్టలేదు. నడి మీదకు ఎప్పుడూ లేంది మళ్ళీ పెండ్లి చేసుకోవాలనే ఆలోచన అప్పుడప్పుడు వస్తుంది. ఛీ! అని కొట్టేసుకుంటుంది. అయినా కొంచెం కొంచెం మనసు అటు దిక్కు తనకు తెలియకుండానే గుంజుతుంది.

"చేనేత కార్మికులారా! చావు పరిష్కారం కాదు. పని లేకుంటే ఈ పని ఇడిసి పెట్టి మరో పనిలోకి వెళ్ళాలి. పాన్తేలలు, పండ్ల బండ్లు, సైకిల్ టాక్సులు - ఏదైనా సరే వేరే పని చేసుకోవాలే గాని చావకూడదు. నేను బ్యాంకర్లతో మాట్లాడి పెట్టుబడికి సహాయం ఇప్పిస్తాను." మరో నాయకుడు చావుల పరిష్కారానికి తెలివిగా సూచన చేశానని మురిసి పోతున్నాడు.

మళ్ళా కూర్చున్న మందిల నుండి గడబిడ మొదలైంది. మంత్రులు, శాసనసభ్యులు, కలెక్టర్లు - అంతా కుల వృత్తులు లేనివారు. అల్లకేంది. వేరే పని సూసుకోమని మా సెప్పుతరు గని, కన్నతల్లిని ఇడిసిపెట్టుడు, కన్న ఊరును తలువకపోవుడు ఎక్కడన్నా ఉంటదా! గట్టనే కుల వృత్తిని ఇడ్డిపెట్టుడంటే మామూలు విషయమా? మరొకడేమో టెక్కాలజీని మార్చుకోమంటడు. ఏం మార్చితే ఏం జరుగుతదో ఈల్లకు తెలుసా మరి. ఇంక తెలువదేమో. అరవింద్, బాంబే డైయింగ్, మఫత్లాల్ పేరున్న కంపిండ్లె యాడాదిలకు ఆరునెల్లు వంటే ఆరు నెల్లు పని చేస్తున్నాయిట. బట్ట ఎంత అవసరమో గంతే మిషన్ నడుపుతుండటం. మిగతా రోజులల్ల ఓ నిమిషం ఆయిల్ ఏసి చాల్ చేసి పెడుతుండటం, బొంబాయిల బోలేడు మందిని తీసేత్తుండటం. కుల వృత్తి మీది ప్రేమ పానం ఈల్లకేం తెలుసు? మనిషికో మాట మాట్లాడుకుంటున్నారు.

నక్కబాయికి కొడుకు చావు మతిలకు వచ్చింది. రవి పెండ్లి చేసిన తరువాత బాగానే ఉన్నాడు కానీ, తాగుడుకు, గుటుకలకు అలవాటు వడ్డాడు. తిడితే ఎదురు చెప్పక, ఏమైందో చెప్పక రోజంతా ఇంటికి వచ్చుడూ బంధు చేస్తున్నాడు. చెడిపోతున్నాడని కోడల్ని అడిగింది. కోడలు 'గయ్యిన్' నా గండాన కన్నావు అని లేచింది. 'సంపాపించే కాడికి తాగుడు, బుక్కుడు తందనాలు ఆడితే నానోల్లె మన్నె. నా బొండిగ కోసిసావ్' అని ఏడుపు అందుకుంది.

"ఎందుకే పైనలు? నేను పని చేస్తున్న గదా ఇత్త తియ్యి ఏమి కావాలో చెప్పు కొనుక్కచ్చుకో" అంది. ఇంకా రెచ్చిపోయి, "ఒక్క కొడుకని ఒహో మాగావురం చేసినవ్. బకీటెడు నీల్లు పెట్టుకునుడు

చాతగాదు. దుప్పట్ల వదినె ఇంటికి నువ్వుపోతే రాత్రికి, మాపు చేతుల ఉంది. జెర లేసి నల్ల నీల్లు వట్టుమంటే ఓసోసి తిట్లు తిట్టి కొట్టిండు. అయినా ఒకనాడు తెలివికి సినిమాకు తీసుకపోయిండా - పొద్దు ఎక్కేదాక వండుడు. యాల్లకు అచ్చి తినుడు. మొద్దును పెంచినట్లు పెంచితవి. ఏం లాభం ఏం సంబరం." కోడలు.

"ఎందో ఏమో నిన్న, ఇయ్యాల అచ్చినవో లేదో లావు లావు అనవడ్డివి. ఇరువై మూడేండ్ల కొడుకును చేసి నీ చేతికిచ్చిన, వానికేం తక్కువ ఉంది. వాని అరికాలుకున్న సిరి నీ మొకానికి లేదు. నేను ఉన్నన్ని రోజులు గిట్టనే జరుగుతది. అయినా, మీ అయ్య అవ్వను తోలుకరావే! అల్లకు సాలు లేదా! మునిగిపోయిండా! అరేరే పొద్దుగాల లేత్తై పోరన్ని కంట్ల పెట్టుకుంటవ్, కాల్పుక తింటవ్."

అత్తా కోడండ్ల మధ్య మాటామాటా పెరిగి కోడలు తల్లిగారింటికి పోయింది. పంచాయతీ అయ్యింది. కోడలు 'వేరు' ఉంటేనే వస్తానంది. కొడుకు ఇంకా ఎక్కువ తిరుగుతున్నాడు. అటు తల్లిని అనలేక, ఇటు పెండ్లా నోరు మూయించలేక చప్పుడు చేస్తలేడు. సరేననుకొని ఏకాడికో ఓ కాడికి మనసు నింపుకొని నక్కబాయి కొడుక్కు ఏరు పోసింది. రవి తల్లి మీద పడి ఏడిసిండు. ఇగ

**సరే, కొడుకు
కన్నా ఏముందని,
నంగతేందని ఇంటికి
పోయింది ఇయ్యపురాలు,
ఇయ్యంపుడు, కోడలు కలిసి
కొట్టినంత పని చేశారు. ఉత్త
చేతులతోని ఇంటికి
వచ్చింది.**

అప్పటి నుంచి కొడుకును తన ముందటనే తిడుతుంది. రవి బక్కపడుతున్నాడు. గుట్కాలు రోజు ఆరేడు బుక్కుతున్నాడు. కల్లు సీసాలకు అలవాటు వడ్డాడు. కోడలు ఏమన్న అంటే తల్లిముఖంలకు చూసుకుంటు గోసగోసోలే పనికి పోతున్నాడు. నక్కబాయి మొగడు సచ్చినప్పటి కన్నా, అత్తమామలు పోయినప్పటి కన్నా కొడుకు సంసారం గురించి, ఇంట్ల ఎవలు లేనిది చూసి ఎక్కువ కన్నీళ్ళు పెట్టుకుంది. అటు బిడ్డ సంసారం గట్లగట్టనే ఉంది. అల్లునికి పని సరిగ్గా దొరుకుత లేదు. ఇల్లారుగురికి పూటపూటకు ఎద్దెం మద్దెం అవుతుంది. బిడ్డ రాత్రి వగలు అనకుంట బిడిలు చేసి చేసి టి.బి రోగం తెచ్చుకుంది. నోల్లెకెల్లి అప్పుడప్పుడు నెత్తురు పడుతుంది. పూర్తి కొంకీన లెక్క ముప్పై ఏండ్లకే ముసలి అవతారం వచ్చింది. ఒకసారి బిడ్డను చూడబోయి డాక్టరుకు సూపిచ్చి మందులు ఇప్పిచ్చి, గోళీలు ఒడిసి పోయినంక మళ్ళీ తెచ్చుకోమని రెండు వందలు చేతుల పెట్టి తెల్లారి వచ్చింది. ఏమైందో ఏమో కోడలు రాత్రి కొడుకుతో కొట్లాడి పని చేయకుంటే ఇద్దుకాయితం ఇత్తనని తల్లిగారి గడ్డకు ఎక్కింది.

తల్లిని చూడగానే 'అవ్వా' అని పట్టున పగిలాడు.

అనలు ఏందిరా అంటే రవి చెప్పడు. కొడలును అడిగితే తిట్లుసాపెన్ను.

"ఏడువకు కొడుకా! ఏడువకు నేను చచ్చి నాండ్రా. బతకే ఉన్న. కొడుకా, పానం పాడుచేసు కోకు. నువ్వు ఆగం గాకు. నన్ను ఆగం చెయ్యకు. నేనున్న బిడ్డా. గిన్నెండ్ల నుంచి మీ అక్కను, నిన్ను సాదుకుంట వచ్చి గిప్పుడు నూనుకుంట ఉంటానా రవీ! అరేయ్ నిజం చెప్పురా! ఎందుకు లొల్లి అయితుంది. అసలు నువ్వు పనికి పోతున్నావా లేదురా." తక్కిచ్చి తక్కిచ్చి అడిగింది.

"అవ్వా! ఊళ్ళే సాంచలు సాన మట్టుకు బంధు వడ్డయ్. పని ఒకనాడు దొరుకుతుంది, ఒకనాడు దొరుకుత లేదు. నాకా 'వైపని' తప్ప వేరే పని బాగా రాదాయె. పైనలు తేకుంటే కోడలి తోని పంచాయతీ అయితంది. ఏ పని చాతకానోనివి మిగితా అనింటికి తయారే. ఏట్లన్న పడి చావు. మీ అవ్వ రానీ... పోయింది మీ అక్క లం... చేసి పైనలన్ని కట్టిత్తుంది. నిన్ను, అక్కను తిట్టేసరికి కోపం వచ్చింది. నాలుగు సరిసిన." రవి చెప్పాడు.

ఎంత మందితోని చెప్పి పంపినా కోడలు నుంచి సప్పుడు లేదు. సరే కొడుకు కన్నా ఏముందని తెగా యించుకొని నంగతేందని ఇంటికి పోయింది. ఇయ్యపు రాలు, ఇయ్యంపుడు, కోడలు కలిసి కొట్టినంత పని చేశారు. ఉత్త చేతులతోని ఇంటికి వచ్చింది.

కొడుకు ఒకటి లేదు, రెండు లేదు. 'అరీ' అనడు. 'శివ' అనడు. పని దొరికిన్నాడు పోతుండు. లేని నాడు వట్టిగ ఉంటాండు. ఎంత చెప్పినా గుట్కాలు మానకపోగా ఇంకా ఎక్కువ రాత్రి పూట తినడం మొదలు పెట్టాడు. ఏమన్న అంటే 'బతుకనని ఈ మధ్య రెండు మూడుసార్లన్నాడు.

పగటి పూట బీడిలు చేసుకుంటూ నక్కబాయి, రవి తినక పొద్దటి నుంచి ఎటో పోయిండని బజార్ల దిక్కు చూస్తుంది. సాట మీద పెట్టుకుని కత్తిరించిన బీడి ఆకు తడిగుడ్డల నుంచి తీసి, కుడి చేత్తో తంబాకు పోసి నీట్ల నీట్ల చేస్తూ, నడుమును కూసున్న కాన్నుంచే ముందుకూ వెనుకకూ కదుపుతూ దారం చుడుతుంది. ఎండ బాగా కొడుతుంది. వేపచెట్టు కింది హాస్ల నీళ్ళతోని కాళ్ళు చేతులు కడుక్కొని ఇంట్లకు రవి వచ్చాడు.

"రవీ! పొద్దుగాలనంగ పోతివి. ఓ తిండి లేదు, రికానా లేదు. ఇది ఏందిరా! అరేయ్ సప్పుడు చేయక బీవండి పోరా" అంది.

"అవ్వా! అక్కడ గూడా పని లేక ఇటే అత్తును. బీవండి బన్ను రోజూ పుల్లుగ అత్తుంది. మొన్న పోయిన వారం పోయిన మా దోస్తు లేదు. గాడే కనుకయ్య మళ్ళీ వట్టిగానే వచ్చిండు. అడిగితే "కత" చెప్పాడు.

గప్ప గప్ప గుటుక, కల్లు వాసన వస్తుంది. మన్ను కోపం వచ్చింది. తిండికి రాగానే ఏమి తిట్టుడు తియ్యనుకుంది. "అవ్వా! అక్క దగ్గరికి పోయి సూన చ్చిన్నే - నిన్న పొద్దుకీ సూకల వరం కొను క్కొచ్చుకొని తిన్నారట. పొద్దుటి నుంచి తిండి వండుకోలేదు. బీడిలు చేస్తుంది. పిల్లగాండ్లు ఇంటి దగ్గరికి తుమ్ముల కింది బోరింగ్ కాడ ఆడుకుంటున్ను. గోలీలు ఏసుకుంటున్నావే అంటే గుడ్డల్ల నీళ్ళు గుడ్డల్ల కుక్కుకుని ఊఁ అంది. గట్ల కనిపియ్య లేదు. బావ బజారుకు పోయిండటం. ముసలోల్లిద్దరు ముందట తుంగతోని వంచిన సాయిమాన్ల గుడ్డి కొంగలోలే కూకున్నరు. అక్కకు ఏమన్న ఇత్తమంటే నా దగ్గర జేబుల బుడ్డ పైనలేదు. దాని గిన్నెల అన్నం మెతుకు లేదు. నిలబడ బుద్ది గాక ఇంటికిచ్చిన్నే." రవి చెప్పాడు.

బిడ్డ దగ్గరికి ఇయ్యాల పొద్దుకే జాముల పోవా లనుకుంది. ఇంట్ల ఏమో డబ్బుల సప్పుడు అయితే. 'ఏందిరా సప్పుడు' అంటే 'ఏమి లేదే' అన్నాడు.

ఒక్కసారి ఇల్లంతా రప్పున గ్యాసునూనె వాసన



వచ్చే ఏమీ పారబోసినని వేతుల బీడి నుట్టి లేత్తమనే నరికి రవి అగ్ని పుల్ల గీనుడు కనిపించింది. అరేయ్ ఏమీ సేత్తున్నావురా అనేనరికే ముట్టిచ్చుకున్నడు. మంటలు లేసినాయి. 'అవ్వా! అవ్వా!' అనుకుంటూ అడ్డం వచ్చిన తల్లిని తప్పించుకొని, మంటలతోని ముందటి వేపచెట్టు కింద 'బ్రుకుంట' వడ్డాడు. జోరబొంత చద్దర్ తెచ్చి గట్టిగా మాట్లాడకుంట కప్పింది. ఇంటి ముంగటోల్లు, ఇంటెనుకోల్లు గుంపుకూడి 'అరె ఇప్పుడు కనపడి, మంచిగ మాట్లాడిచ్చే పిల్లగానికి గింతట్లనే ఏమైంది' అంటున్నారు.

"రవీ! రవీ! ఎంతవని సేత్తివిరా!" తల్లి దగ్గరికి పోయి ఏడుస్తుంది. నెత్తి వెంట్రుకలు, బొమ్మ మీద వెంట్రుకలు పెయ్యంతా కాలి బట్టలు రబ్బరు లెక్క అంటుకుపోయాయి. ముఖమంతా పొగచూరి కండ్లు మాత్రం కనబడుతున్నాయి. "అవ్వా! దూ పైతంది. నీకు నాతోని ఏడువుండదే అవ్వా! దారం పురి ఇచ్చుకపోయింది. గంతేనే. ఏడువకు అవ్వా. నీకాళ్ళు మొక్కుతా. వైవని, ఏనెకు ఎక్కిచ్చిన పోగులు ఇక నరిచేయరాకుంట తప్పినై" అంటూ నీళ్ళ కోసం సైగ చేశాడు. ఎవరో ఇంట్లకు పోయి ఇత్తడి బొంబాయి గుండు చెంబుల నీళ్ళు ముంచుకచ్చి ఇచ్చారు. దనాదన్ నిమిషంల తాగిండు.

నక్కబాయి రెప్పపాటు సంఘటనకు వెంటనే ఏమీ చెయ్యాలన్నా పాలుపోలేదు. "రవీ మొగడు నచ్చి ఆత్మమామలు, అయ్య అవ్వలు సచ్చి, కొడుకా నువ్వే కోటి అనుకుంటే, గిట్ల నన్ను నడిగండై బొండిగ పినుకుతివి కదరా తండ్రి" అంటూ గుండె

బాదుకుంటుంది. ఇంటి ముందరి పెద్దమనిషి వచ్చి, అయ్యో దవాఖానకు తీసుకుపోదాం పాండ్రీ. కొత్త బస్తాండ్ర ఆటో తీసుకురాపో అని ఎవలనో గెదుముతుండు.

పూర్తిగా కాలిన రవి 'గుటికీలు' మింగుతుండు. "ఎం రాత రానుకచ్చుకుంటివి బిడ్డా! పెండ్లి అయిన నుంచి రసరసలు, పని దొరుకని బాధ అన్ని కలసి చావు మీదికి తెచ్చుకున్నావా కొడుకా. మీ అవ్వకు ఏమీ చెప్పినవ్ బిడ్డా." ఇంటెనుక ముసలవ్వ రంజిలుతుంది. నక్కబాయి నడిలేదు. సప్పుడు లేదు. మొద్దు అయి కట్టె సరుసుకు పోయింది.

మూలుగు బందయింది. తెర్చిన కండ్లు మూతలు పడ్డాయి. నూత్తే పిల్లగాడు పోయినట్టే ఉన్నాడు. ఎవరో అన్నారు. నక్కబాయి నెత్తి కొట్టుకుంటుంది. ఎత్తుకోలు మొత్తుకోలు. ఆటో సప్పుడయ్యింది. కాని దాని అవసరం లేకుండా పోయింది.

కొడుకు నట్టనడి ఎండల్ల చెనంల పొరుకోలే కాలిండు - వాడకట్టు పెద్దమనిషి అంటున్నాడు. కోడలు రాలేదు. దినవారాలు ఎల్లకముందే, పైగా కట్టుం కిందిచ్చిన పెనలు ముంత తపాల కోసం వచ్చారు. ఇంట్లకు అడుగు పెట్టకముందే కోడలు తెచ్చిన సామాను బట్టలు బాతలు బజార్ల పారేసింది. అటు నుంచి అటే పట్టుకుపోయారు.

బిడ్డా, అల్లనీ కప్పాలు రోజుకింత ఎక్కువ అవుతున్నాయి. ఉప్పిడి ఉపాసం ఎంచిన మక్క బోండలు తిని, కడుపు నిండా నీళ్ళు తాగి ఆకలి పోగొట్టుకుంటున్నారు. బిడ్డకు చేతుల ఉన్న పైనలు

పెట్టి దవాఖాండ్ర మళ్ళీ నూయించి మందులు ఇప్పించింది. కొడుకు కత గట్ల ఒడుత్తే బిడ్డ గతి ఎట్లనో అని నక్కబాయి బీడిలు హజార్ నుంచి పంద్రాసౌ దాక చేస్తుంది. అల్లుడు, బిడ్డా ఏమేమి గునాయించుకున్నరో గని కొడుకు సచ్చిన తరువాత ఆరు నెల్లకు 'సారల పురుగు మందు రాత్రి అందరూ తాగి తెల్లారి తలుపులు తీయక పోయేసరికి ఏందని పక్కలోల్లు చూసేసరికి ఎక్కడోల్లు అక్కడ పడి ప్రాణాలు విడిచారు.

చిన్న మనుమరాలు శాంతకు ఆఖర్లు గ్లాసుల "దనరా పండుగ అత్తుంది కదా బిడ్డా! తాగు మంచిగుంటది. బువ్వ కావాలని ఏడుత్తవు గదా! ఒక్కపారి తాగితే ఇగ ఆకలి ఎప్పటికీ వుండదు" అల్లుడు తాగిచ్చి, తాగియ్యక ముందే గ్లాసుతో పాటు కింద పడ్డాడు. మనుమరాలు 'షకుడ' పిల్ల పొద్దుకి జరిగిన విషయమంతా కళ్ళకు కట్టినట్టు చెప్పుతుంది. అందరూ విన్నారు.

మీటింగ్ల ఆఖరు ఆయన మాట్లాడు తున్నాడు.

నక్కబాయి మనసు కలుక్కమంది. నలుగురు అన్నదమ్ముల నడుమ ఒక ఆడబిడ్డనని అవ్వా అయ్య నెయ్యో బుక్క పెరుగో ముద్దగా పెంచొండ్రీ.

అవ్వగారింట్ల ఏమీ నుఖ పడ్డదే. నుఖం... ఆ తరువాత బతుకంతా కష్టాలే.

నక్కబాయికి తన కోసం కొట్లాడుకునే అవ్వా అయ్య, పానపానంగా చూసిన పెనిమిటి, బిడ్డోలే అనుకున్న అత్తమామలు, గ్యాసునూనె పోసుకు కాలబెట్టుకు చచ్చిన కొడుకు, పురుగు మందు తాగి తెల్లారేసరికి 'జీవునం' విడిచిన బిడ్డా, అల్లుడు, ఇయ్యంపుడు ఇయ్యపురాలు, మనుమ రాండ్రు యాడ్కి వచ్చారు.

ఎంత ఆపుకున్నా దుఃఖం లోపల నుంచి ఎత్తేసుకు వస్తుంది. మనుమరాలును ఇంకా దగ్గరికి తీసుకుంది. ఒక్కసారి కొంగు ముఖం మీద కప్పుకు గుండె వగిలింది. "అవ్వా! ఈ రాత ఎవలకు రావద్దే అవ్వా! నీవేడ ఉన్నవే అవ్వా! నాకు యాల్ల పొద్దుగాల సావు రావాల్నే అవ్వా!..." పేరుపేరున తలుసుకు తలుచుకు గొంతెత్తి ఏడుస్తుంది.

మీటింగ్ల మంది ఒక్కసారి ఇటు దిక్కు చూశారు. వేదిక మీది మంత్రులు 'ఏమైంది ఏమైంది' అంటూ తెలుసుకుని దగ్గరికి వచ్చారు. రెండు రోజులు కింద కుటుంబంలో ప్రాణంతో మిగిలిన శాంతతోని మంత్రి ఫోటోలు దిగాడు. నక్కబాయి కన్నీళ్ళను తుడుస్తున్నాడు. శాంతను తాను దత్తత తీసికొని పెండ్లి అయ్యేదాక పోషిస్తానని సెలవిచ్చాడు. ఎవరో ఊకుంచుతున్నారు. ఆమె కదిలి కదిలి కంటికిడు దారలు ఏడుస్తుంది. శాంత అమ్మమ్మను చూస్తుంది. నక్కబాయి శాంత గుండెలకు అద్దుకొని బిగ్గరగా దుఃఖిస్తుంది. ఎక్కడి నుంచో గాలి దుమారం వచ్చి, టెంట్నూ, దుమ్మునూ లేపుతుంది.

"- మానానికి జానెడు బట్ట కడుపుల పేగులు నోట్లెకు" రాంగా నేసే సాలోల్ల ఉసురు గోస వట్టిగా పోదు." వెనుక ఎవరో అంటున్నారు. చూసే కండ్లలో దుమ్ము పడ్డది. ఆకలి కడుపులో మన్ను పడ్డది. మంత్రులు, మర్యాదస్థులు వస్తూనే ఉన్నారు. నభలు నీటి మీద రాతలు హమీల చేతి కొనవేళ్ళు తడిసి కదిలిపోతూనే ఉన్నాయి. వగలు ఓదార్పు తతంగం జరుగుతూనే ఉంది. కార్మికుల ఆత్మహత్యల హోమం మాత్రం ఆగడం లేదు. మనసు తుకతుక ఉడికి కాలిపోతుంది. ■